

## ૨૪) પોતાના મા-બાપ માટે હઝરત (અ.)ની દુઆ

### બિસ્મિલ્લાહિર રહમાનિર રહીમ

યા અલ્લાહ ! તારા ખાસ બંદા અને રસૂલ હઝરત મોહંમદ મુસ્તફા સલ્લલ્લાહો અલૈહે વ આલેહી વસલ્લમ પર અને તેમના પાક અને પવિત્ર વંશજો પર રહેમત વરસાવજે અને તેમને સર્વશ્રેષ્ઠ રહેમત, બરકત અને દુરુદો સલામની સાથે ખાસ શ્રેષ્ઠતા અર્પણ કર અને અય માઅબૂદ ! મારા મા-બાપને પણ તારા તરફથી સન્માન અને પ્રતિષ્ઠા તેમજ તારી રહેમતથી વિશિષ્ટતા અર્પણ કર.

હે સર્વ દયાળુઓમાંથી સૌથી વધુ દયા કરનાર અલ્લાહ ! મોહંમદ (સ.) અને તેમના વંશજો પર રહેમત વરસાવજે. તેમના જે હક્કો મારા પર વાજિબ છે તેનું જ્ઞાન ઈલ્હામ (પ્રેરણા) મારફત મને અર્પણ કર અને એ સઘળાં વાજિબ કાર્યોનું જ્ઞાન પણ વધારો-ઘટાડો કર્યા વગર મારા માટે પ્રાપ્ય બનાવી દે. પછી તું મને દિવ્ય પ્રેરણા મારફત જે કંઈ બતાવે તેનો મને પાબંદ બનાવી દે અને એ સંદર્ભમાં જે દિવ્યજ્ઞાન મને અર્પણ કરે તેનો હું આજ્ઞાપાલક બની જાઉં એવી કૃપા કર, જેથી જેની તાલીમ તેં મને આપી છે તેમાંથી કોઈ બાબત અમલ કર્યા વગર રહી ન જાય અને જે આજ્ઞાપાલન કરવાનું તેં મને બતાવ્યું છે તે કરવાથી મારા હાથ-પગ દુઃખતા ન થઈ જાય.

યા અલ્લાહ ! મોહંમદ (સ.) અને તેમના વંશજો પર રહેમત વરસાવજે કેમકે તેમની તરફ અમને સમર્પિત કરીને તેં શ્રેષ્ઠતા આપી છે. મોહંમદ (સ.) અને તેમના વંશજો પર રહેમત વરસાવજે કેમ કે તેમના કારણે જ તેં અમને લોકો પર અધિકાર આપ્યો છે.

અય અલ્લાહ ! મને એવો બનાવી દે કે હું એ બન્નેથી એટલો ડરું જેવી રીતે લોકો કોઈ અત્યાચારી બાદશાહથી ડરતા હોય છે અને તેમના પર એવો દયાળુ અને મહેરબાન બની રહું જેવી રીતે કોઈ મહેરબાન માતા (પોતાના સંતાનો પર) મહેરબાની વરસાવતી.

હોય છે. ઊંઘથી ભારે થયેલી આંખોમાં ઊંઘ માણસને જેટલો નશાકારક બનાવી શકે છે તેનાથી વધુ નશાકારક મારી દૃષ્ટિમાં તેમનું આજ્ઞાપાલન અને તેમની સાથેના સુવ્યવહારને બનાવી દેજે. તેમજ એક તરસ્યા માટે પાણીનો એક ઘૂંટડો જેટલા હર્ષનું કારણ બની શકે છે તેનાથી વધુ હર્ષનું કારણ મારા હૃદય અને આત્મા માટે બનાવી દેજે જેથી હું મારી ઈચ્છાઓ કરતાં તેમની ઈચ્છાઓને પ્રથમ પ્રાથમિકતા આપું અને મારા આનંદ કરતાં તેમના આનંદને અધિક સમજું અને તેમણે મારા પર કરેલા અલ્પ ઉપકારને પણ હું અધિક સમજું અને એમની સાથે હું જે સહવ્યવહાર કરું તે વિપુલ હોય તો પણ અલ્પ સમજું.

અય અલ્લાહ ! મારા સ્વરને તેમની સામે ધીમો, મારી વાણીને તેમના માટે રૂચિકર, મારા સ્વભાવને તેમની સામે નમ્ર અને મને મહેરબાનીથી વર્તનાર બનાવી દે. અય અલ્લાહ ! મારો ઉછેર કરવા બદલ તેમને શ્રેષ્ઠ બદલો આપજે અને મારી સુંદર દેખરેખ રાખવા બદલ તેમને સવાબ અને બદલો અર્પણ કરજે, મારી બાલ્યાવસ્થામાં મારી સારસંભાળ લેવા બદલ તેમને ઈનામ આપજે.

અય અલ્લાહ ! મારા તરફથી જો કોઈ તકલીફ તેમને પડી હોય અથવા મારા તરફથી કોઈ અનિચ્છનીય કાર્ય થઈ ગયું હોય અથવા તો તેમનો હક અદા કરવામાં મારાથી કોઈ શરતચૂક થઈ ગઈ હોય તો તેને મારા મા-બાપના ગુનાહોનો કફ્ફારો, તેમના દરજ્જાનોમાં બુલંદી અને તેમની નેકીઓમાં વૃદ્ધિ થવાનું કારણ બનાવી દેજે.

ખરાબ કૃત્યોને અનેકગણી નેકીઓથી બદલી નાખનાર અય અલ્લાહ ! જો કદાચ તેમણે મારી સાથેના વાર્તાલાપમાં કડક વલણ અપનાવ્યું હોય અથવા કોઈ કાર્યમાં અત્યાચાર કર્યો હોય અથવા તો તેમના ફરજપાલનમાં કોઈ ન્યૂનતા રાખી હોય તો હું તેમને માફ કરી દઉં છું અને તેને નેકી અને ઉપકારનું માધ્યમ બનાવું છું.

હે પાલનહાર ! હું તારી સમક્ષ એવી ઈચ્છા પ્રગટ કરું છું કે આ બાબતમાં તું એમની

પાસે કોઈ જવાબ માગીશ નહીં, કેમકે મારા પક્ષે હું તેમની તરફ કોઈ પૂર્વગ્રહ ધરાવતો નથી, અને ન તો મારા ઉછેરની બાબતમાં તેમને આજસુ માનું છું કે ન તો તેમની દેખરેખને નાપસંદ કરું છું એટલા માટે કે તેમના હક્કો મારા પર આવશ્યક અને અનિવાર્ય, તેમના ઉપકારો પરાપૂર્વથી ચાલ્યા આવતા અને તેમણે આપેલા પુરસ્કારો મહાન છે. તેઓ એના કરતાં વધારે ઉચ્ચતર છે કે હું તેમના વર્તનનો યોગ્ય બદલો ચૂકવી શકું અથવા તેના જેટલાં જ મૂલ્ય ચૂકવી શકું. અને જો કદાચ એવું કરી શકું તો અય મારા માઅબૂદ ! મારા ઉછેરમાં હરેક પળે તેમનું મશગુલ રહેવું, મારા લાલન-પાલન કરવામાં તકલીફ અને મુશ્કેલીઓ વેઠવી અને પોતે દરિદ્રતા અને તંગીમાં જીવનનિર્વાહ કરીને, તેમનું મારી સમૃદ્ધિની વ્યવસ્થા કરવાનું કાર્ય ક્યાં જશે ? વળી એવું તો કેવી રીતે બની શકે કે તેઓ પોતાના હક્કોનો બદલો મારી પાસેથી (પરત) મેળવી શકે ? અને ન તો હું પોતે જ તેમના હક્કો ચૂકવાની જવાબદારીમાંથી છટકી શકું તેમ છું, ન તો હું તેમની સેવાની ફરજ અદા કરી શકું તેમ છું.

યા અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મારી સહાયતા કર. જેમની પાસેથી મદદ માગી શકાય છે તેમાં હે સર્વશ્રેષ્ઠ અલ્લાહ ! મને સામર્થ્ય આપ. જેમના તરફ ધ્યાન કેન્દ્રિત કરી શકાય છે તેઓમાં હે સર્વાધિક માર્ગદર્શક ! જે દિવસે દરેક વ્યક્તિને તેના આમાલનો બદલો આપવામાં આવશે અને કોઈના પર અત્યાચાર નહીં કરવામાં આવે તે દિવસે તું અમને એ લોકોમાંથી ગણતો નહીં જેમણે મા-બાપે તરછોડી દીધાં હોય અથવા મા-બાપની અજ્ઞાનું ઉલ્લંઘન કરનાર હોય.

અય અલ્લાહ ! મોહંમદ (સ.) અને તેમના (પવિત્ર) વંશજો અને સંતાનો પર રહેમત વરસાવજે અને મારા મા-બાપને, મોમિન બંદાઓના મા-બાપ કરતાં અધિક વિશેષ યોગ્યતા અર્પણ કરજે. હે સર્વ દયાળુઓમાં સૌથી વધારે દયા કરનાર અલ્લાહ ! નમાઝો પછી રાતની ઘડીઓમાં અને દિવસની બધી જ પળોમાં કોઈ પણ સમયે તેમની યાદને વિસ્મૃત થવા ન દેજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને તેમના હકમાં દુઆ કરવાના કારણે અને તેમને મારી સાથે નેકી કરવાના કારણે ચોક્કસપણે માફ કરી દેજે અને મારી ભલામણના કારણે એમની તરફ સંપૂર્ણ રીતે રાજી અને પ્રસન્ન થઈ જાજે. અને તેમને માન અને સન્માન સહિત સંરક્ષણના દ્વારા સુધી પહોંચાડી દેજે. અય અલ્લાહ ! જો કદાચ તું તેમને મારા પહેલાં માફ કરી દે તો તેમને મારી ભલામણ કરનાર બનાવજે જેથી અમે બધા તારી કૃપા અને દયાના કારણે તારી શ્રેષ્ઠતાના ઘરે અને માફી અને રહેમતના દ્વારે એક સાથે ભેગા થઈએ. ખરેખર તું મહા દયાવાન, અનાદિકાળથી ઉપકાર કરનાર અને સર્વ દયાળુઓમાં સૌથી વધુ દયા કરનાર છે. ★